

## سید قطبؒ کی شہادت

سلیم منصور خالد

جنوری اور فروری ۱۹۶۶ء میں خصوصی عدالت کی کارروائی میں سید قطب اور ان کے رفقاء کو زبردستی، اعتراف جرم کرنے کے لیے جبراً و تشدید اور اعضاء اشخاصی کا نشانہ بنایا گیا۔ تشدید کے ان واقعات کی تائید ایکنسٹی اینٹریشنل کی رپورٹ میں بھی شائع ہوئی تھی۔ اس تنقیم کو نہ انہوں سے کوئی دل پھیل تھی، اور نہ مصری حکومت سے کوئی دشمنی۔

”ایکنسٹی اینٹریشنل بڑے افسوس سے اس امر کا اطہار کرتی ہے:

- ۱۔ ایک خصوصی قانون کے تحت مصر کے صدر کو یہ اختیارات حاصل ہیں کہ وہ سیاسی وجوہ کی بنا پر جس شخص کو چاہے، مقدمہ چلانے بغیر گرفتار کر سکتا ہے۔ ایسے لوگوں کو ایک خاص عدالت کے سامنے پیش کیا جاتا ہے، جس کے نجح صدر خود نامزد کرتا ہے۔ دوسرے لفظوں میں ملزم کی قسمت کا فیصلہ صدر خود کرتا ہے۔
- ۲۔ فوجی جیلوں میں ملزموں پر بے تحاشا مظلوم تواڑے گئے، لیکن عدالت میں ان کا ذکر کرنے سے منع کر دیا گیا۔ اس مقدمے کے مشہور نظر بند سید قطب نے اپنی صفائی میں پچھہ کہنا چاہا، تو عدالت نے یہ کہہ کر روک دیا: ”تمام ملزمان جھوٹے ہیں، ان کی کسی بات پر اعتماد نہیں کیا جاسکتا۔“
- ۳۔ سید قطب اور دوسرے اخوانی نظر بندوں کو اپنی صفائی کے لیے وکیل مقرر کرنے کی اجازت نہیں دی گئی۔
- ۴۔ اس خاص عدالت کے سامنے ملزموں پر تشدید کا سوال ہوا، تو کارروائی بند کمرے میں

ہونے لگی۔ اخباری نامہ نگاروں کو بھی اندر آنے کی اجازت نہ مل سکی۔

۵۔ اینٹنسٹی افتریشل بڑے افسوس سے یہ اعلان کرتی ہے کہ عدالتی کارروائی سے ان مظالم کی تصدیق ہوتی ہے جس کا اظہار نظر بندوں کی طرف سے کیا گیا۔ نیز مصر کے عدالتی نظام کی غیر جانب داری بھی مذکور معلوم ہوتی ہے۔ یہ کارروائی اس اعتبار سے بھی غیر تسلی بخش ہے کہ ساعت کے وقت ملزم جسمانی اعتبار سے صحت مند نہیں تھے۔ بعض مقدمات میں تو ایک ملزم کو صرف دو منٹ کا وقت دیا گیا۔

یہ تمام حقائق مصری قانون انصاف کی غیر جانب داری کو مذکور بنا رہے ہیں۔ لازم ہے کہ حکومت ملزموں کے بنیادی انسانی حقوق کا احترام کرے اور کھلے عام منصافانہ مقدمے کی کارروائی کا موقع دے۔

۶۔ ۱۹۶۶ء کو اس ٹریبوئل نے صحافیوں کا داخلہ بھی کمرہ ساعت میں روک دیا۔ کیونکہ سید قطب کے حوالے سے تشدد کی خبر دنیا بھر میں پھیل گئی تھی۔ جوں ہی کارروائی شروع ہوئی تو فوجی حج محمد فواد الد جوی غصے میں سید قطب پر بر سر پڑے: ”یہ سب جھوٹ ہے۔“ ۱۲۔ اپریل کو جب معالم فی الطريق (جادہ و منزل) زیر بحث لائی گئی، تو اس موقع پر یہی نجح مختلف جملے پڑھ کر آگے بڑھے، تو سید قطب نے وضاحت کے لیے کھڑے ہو کر جواب دینا چاہا۔ مگر نجح نے انھیں بولنے کی اجازت نہ دی اور کہا: ”ہر بات واضح ہے۔“ دوسری بار سید قطب نے جواب دینے کی کوشش کرتے ہوئے کہا: ”کیا میں جواب دے سکتا ہوں؟“ لیکن روزنامہ الہرام کے مطابق نجح نے بولنے کی اجازت دینے کے بجائے کہا: ”یہ بات بھی سزا کی مستحق ہے۔“ تیسرا بار صفائی پیش کرنے کی کوشش میں سید قطب کی زبان سے بس اتنا جملہ ہی نکل پایا تھا کہ: ”یہ سب میں نہیں کہا،“ تو نجح صاحب انھیں وہی ٹوک کر، بہتان تراشی اور طزو استہرا پرمنی جملوں کے ساتھ حملہ آور ہو گئے۔ سید قطب نے پوچھی بار کہا: ”مجھے اپنی بات تو کہنے کی اجازت دی جائے،“ مگر نجح نے اس بات کا جواب دینے کے بجائے محمد یوسف ہواش کو طلب کرنے کا آرڈر جاری کر دیا تو سید قطب نے پھر کہا: ”ایک منٹ،“ لیکن نجح نے بات کرنے سے روک دیا۔ (روزنامہ الہرام، قاهرہ ۱۱-۱۳ اپریل ۱۹۶۶ء)

اخوان کے ان اکابر ملزموں کی پیروی کرنے والا کوئی وکیل اس نام نہاد عدالت میں موجود نہیں تھا۔ فرانسیسی نیشنل بار ایسوی ایشن کے سابق صدر ولیم تھرولپ اور ممتاز قانون دان اے جے ایم ونڈال اور مرکاش کے دو سابق وزراء قانون اور متعدد نامور وکلاء مقدمے کی پیروی کے لیے اجازت چاہی، جسے اس عدالت نے مسترد کر دیا۔ سوڈان سے وکلا رضا کارانہ طور پر قاہرہ پہنچے اور قاہرہ ایسوی ایشن سے رجسٹریشن حاصل کر کے جوہی عدالت پہنچے، تو انھیں پولیس نے تشدید کر کے عدالت کے احاطے سے بھگا دیا اور فوراً مصر چھوڑنے پر مجبور کر دیا۔

### سزا موت پر رد عمل

اسی ترقی پسند، روشن خیال، اور قوم پرست فوجی عدالت نے ۲۲ اگست ۱۹۴۶ء کو سید قطب، محمد یوسف ہواش اور عبدالفتاح اسماعیل کے لیے سزا موت کا حکم سنادیا۔

● یہ فیصلہ سنتے ہی سید قطب نے بڑے باوقار انداز سے جھوں کو مخاطب کر کے فرمایا:

مجھے پہلے سے اس بات کا علم تھا کہ اس مرتبہ حکومت میرے سرکی طالب ہے۔ مجھے نہ اس پر افسوس ہے اور نہ اپنی موت کا رنج، بلکہ میں خوش ہوں کہ اپنے مقصد کے لیے جان دے رہا ہوں۔ اس بات کا فیصلہ تو آنے والامؤرخ ہی کرے گا کہ ہم راہ راست پر تھے یا کہ حکومت؟

● سید مودودی: اسی روز لاہور سے سید مودودی نے حسب ذیل بیان جاری فرمایا:

قاہرہ کی تازہ اطلاعات سے معلوم ہوا ہے کہ وہاں اخوان المسلمون کے خلاف عدالتی کارروائی کا جوڑا ماہور ہاتھا، اس کے نتیجے میں عالم اسلامی کے نہایت ممتاز مفکر، عالم اور صاحب قلم سید قطب اور چھے دوسرے اصحاب کے لیے سزا موت کا فیصلہ کیا گیا ہے، اور باقی ۲۸ راشخاص کو طویل قید کی سزا میں دی گئی ہیں، جن میں خواتین بھی شامل ہیں۔ اس سے پہلے ۱۹۵۲ء میں صدر ناصر کی حکومت دنیا سے اسلام کی ایک نہایت قیمتی شخصیت سید عبدالقدار عودہ کو اپنی سیاسی اغراض پر قربان کر چکی ہے، جن کی کتاب اسلامی قانون تعزیرات کو آج تمام اہل علم خراج تحسین ادا کر رہے ہیں۔

اب پھر ایک دوسری قیمتی شخصیت کو انھی اغراض کی بھینٹ چڑھایا جا رہا ہے، جس کی کتاب

اسلام میں عدل اجتماعی اور جس کی تفیری طلال القرآن اسلامی لٹریچر میں ہمیشہ یادگار رہنے والی چیزیں ہیں۔ درحقیقت یہ ہماری انتہائی بد قسمتی ہے کہ مصر کے حکمران ایسے نازک وقت میں، جب کہ اسرائیل کے جارحانہ اقدامات عرب اور اہل عرب کے خلاف روز بروز ترقی پر ہیں، اپنی ساری طاقت اسلام اور مسلمانوں کے خلاف صرف کیے جا رہے ہیں۔

اس وقت ضرورت ہے کہ دنیاے اسلام کے ہر گوشے سے ان حکمرانوں پر اس روشن سے باز آجائے کے لیے اخلاقی دباؤ ڈالا جائے۔ جس عدالتی کا رواؤی کو انھوں نے اخوان پر یہ ظلم ڈھانے کے لیے بہانہ بنایا ہے، اس کو ایک منٹ نیشنل پوری طرح بے نقاب کرچکی ہے، اور صدر ناصر کے سوا کوئی شخص بھی یہ باور نہ کرے گا کہ اس نام نہاد عدالت میں فی الواقع یہ مظلوم لوگ مجرم ثابت ہوئے ہیں۔

پھر ۲۶ اگست کو مولانا مودودی نے مصری صدر کے نام یہ اپیل ارسال کی: ”سید قطب دنیاے اسلام کا مشترک سرمایہ ہیں۔ خدار، اس قیمتی مسلمان کی زندگی کو ختم نہ کیجیے۔“

۲۶ اگست ہی کو نو مسلمہ مریم جیلہ نے مصری صدر ناصر کے نام بر قی خط بھیجا: ”آپ کے پاکستانی بھائی، سید قطب اور دوسرے اخوانی رہنماؤں کو سزاے موت سنے جانے کے فیصلے پر گھرے دکھ کا اظہار اور شدید احتجاج کرتے ہیں۔ خدا نخواستہ، آپ کے ہاتھوں ان کی موت دنیاے عرب ہی نہیں بلکہ دنیاے اسلام کے لیے ایک ناقابل تلافی علمی اور تہذیبی نقصان ہوگا۔ اگر آپ نے اس سزا پر نظر ثانی نہ کی، تو اللہ تعالیٰ آپ کے اس جرم کو کبھی معاف نہیں کرے گا۔“

پوری دنیا سے سید قطب کی رہائی کے لیے اپلیں شروع ہو گئیں، البتہ پاکستان اور ہندستان میں مضبوط مذہبی تعلیمی روایت رکھنے والے مکتب فکر کے چند حضرات نے ناصر کے اقدامات کی تائید کی۔ یہ ناصر حکومت کی خوش قسمتی تھی کہ اسے دنیا بھر کی کمیونٹ پر اپنگنا امشینزی کی بھرپور حمایت حاصل تھی۔ اس غوغاء آرائی نے ناصر کو ہیر و بنائے رکھا، حالانکہ وہ اپنی قوم اور مسلمانوں کے لیے دہشت، ظلم، ذلت اور شکست خور دگی کی علامت کے طور پر یاد رکھا جائے گا۔

### آخری ملاقات

سید قطب کی سب سے چھوٹی بہن حمیدہ قطب، اپنے بڑے بھائی کی شہادت سے ایک

رات پہلے کی رُوداد بیان کرتی ہیں:

۲۸ راگست ۱۹۶۶ء کی رات، جب کہ میں جیل ہی میں تھی، جیلر صفوت نے مجھے طلب کیا اور کہا: ”یہ دیکھو تمہارے بھائی کی موت کا آڑر، اسے کل چھانسی دے دی جائے گی۔ حکومت چاہتی ہے کہ تمہارا بھائی سید ہماری بات کا جواب ہاں میں دے۔ اگر وہ جواب ہاں میں نہیں دے گا تو صرف تم اپنا بھائی نہیں ضائع کر دو گی، بلکہ ہم اور مصر بھی اسے کھو دیں گے۔ ہم نہیں چاہتے کہ اسے چھانسی دی جائے، ہم اسے چھان چاہتے ہیں۔ اسے سمجھانے اور چانے میں صرف تم ہماری مدد کر سکتی ہو۔ تم سید سے یہ بات لکھوادو: ”ہماری تحریک کا تعلق کسی نامعلوم گروپ سے ہے؟“

میں نے کہا: ”یہ آپ کو بھی معلوم ہے اور مجھے بھی، اور خود ناصر کو بھی معلوم ہے کہ ان کا تعلق کسی ملکی یا غیر ملکی ناپسندیدہ گروپ سے نہیں ہے، تو پھر میں یہ بات کیوں اپنے بھائی سے کہوں؟“ جیلر نے کہا: ”تم ٹھیک کہتی ہو، ہمیں معلوم ہے کہ تمہارا تعلق کسی ایسے ناپسندیدہ گروہ سے نہیں ہے اور آپ اپنے لوگ ہیں، لیکن سید کو بچانے کے لیے ہمیں اس تحریر کی ضرورت ہے۔“ میں نے کہا: ”اس بات پر بھائی کا جواب مجھے معلوم ہے، لیکن اگر آپ چاہتے ہیں تو میں ان تک یہ بات پہنچا دیتی ہوں۔“

جیلر نے عملے سے کہا: ”اسے سید قطب کے پاس لے چلیں۔“

میں نے جیلر اور عملے کی موجودگی ہی میں بھائی تک پیغام پہنچایا۔

بھائی سید نے میرے چہرے کی طرف اس طرح دیکھا کہ گویا پوچھ رہے ہوں: ”کیا تم بھی یہی چاہتی ہو یا یہ چاہتے ہیں؟“

میں نے اشارے سے ان کو بتایا: ”یہ چاہتے ہیں۔“

پھر بھائی نے میری طرف دیکھتے ہوئے کہا: ”خدا کی قسم! اگر یہ بات پچی ہوتی تو میں لکھ دیتا اور دنیا کی کوئی طاقت مجھے یہ کہنے اور لکھنے سے نہ روک پاتی، لیکن چونکہ یہ بات ہے، ہی سراسر جھوٹ، اس لیے میں کسی صورت میں جھوٹ نہیں بولوں گا۔“

جیلر صفوت نے سید بھائی سے کہا: ”اچھا، تو پھر آپ کی یہی رائے ہے؟“

سید بھائی نے کہا: ”ہاں، یہی ہے۔“

جیلر مجھے یہ کہہ کر چلا گیا: ”اپنے بھائی کے پاس تھوڑی دیر کے لیے بیٹھ لو۔“  
 اب ہم دونوں بہن بھائی اکیلے تھے، اور یہ ہماری آخری ملاقات تھی۔ میں نے بھائی کو بتایا  
 کہ: ”اس نے مجھے طلب کر کے کیا آڑ دکھائے، اور کیا بات کی، اور میں نے کیا جواب دیا۔“  
 سید بھائی نے ساری بات سننے کے بعد براہ راست مجھ سے پوچھا: ”کیا تھیں یہ بات  
 پسند ہے کہ میں وہ بات لکھ دوں جو یہ چاہتے ہیں؟“  
 میں نے بھائی کو ایمان اور دکھ سے لبریز ایک حرفاً جواب دیا: ”نبیں۔“  
 پھر سید بھائی نے کہا: ”زندگی اللہ کے ہاتھ میں ہے، یہ لوگ میری زندگی کا فیصلہ نہیں کر سکتے،  
 یہ نہ میری زندگی میں کمی کر سکتے ہیں اور نہ اضافہ، مجھے وہی منظور ہے جو اللہ کو منظور ہے۔“

### شہادت کے لمحے

اب یہاں پر مصری جیل خانہ جات پولیس کے دواں کار بھائیوں کی یادداشت پیش کی جا  
 رہی ہے، کہ جب ۵۹ راگسٹ ۱۹۶۶ء کے روز سید قطب کی چھانسی کے وقت موقع پر موجود تھے۔  
 یہ روایت محمد عبدالعزیز امسند نے تحریر کی ہے:

”جس چیز نے ہماری زندگیوں کو بدلت کر کھدیا، وہ یہ مناظر تھے۔“

ہم ہر رات فوجی جیل [قاهرہ] میں بوٹھے اور جوان قیدی وصول کرتے تھے۔ ان کے  
 بارے میں ہمیں بتایا گیا تھا کہ: ”یہ یہودیوں کے ساتھی، بڑے خطرناک اور غدار ہیں، ان سے تمام  
 راز اگلوانے ضروری ہیں، اور یہ کام صرف تشدید ہی سے کیا جاسکتا ہے۔“

ان قیدیوں کو ہم جیل جانے میں کوڑوں اور چھڑیوں سے اتنا مارتے کہ ان کے جسموں کی  
 رنگت تبدیل ہو جاتی۔ یہ کام کرتے وقت ہمیں اس بات کا پورا یقین تھا کہ ہم ایک مقدس قومی  
 ذمہ داری ادا کر رہے ہیں، لیکن دوسری طرف ہم نے ہمیشہ یہ بھی دیکھا کہ وہ غدار راتوں میں  
 مسلسل اللہ کو پکارتے تھے اور سختی سے نمازوں کی پابندی کرتے تھے۔

ان میں سے کچھ تو بدترین تشدید اور حشی کتوں کے جڑوں میں نوچے جانے کے سبب  
 موت کے گھاٹ اتر گئے، لیکن حیرت ناک منظر یہ تھا کہ وہ پھر بھی مسکراتے اور مسلسل اللہ کا نام لیتے  
 رہے۔ یہ دیکھ کر ہم کبھی کبھار اس شک میں پڑ جاتے کہ ہمیں حکام بالا نے جو بتایا ہے، وہ درست

ہے یا نہیں۔ کیونکہ یہ بات ناقابلِ یقین تھی کہ: ”انتے پختہ ایمان اور یقین رکھنے والے یہ لوگ ملک کے غدار اور یہودی دشمنوں کے ساتھی ہو سکتے ہیں“۔ میں نے اور میرے بھائی نے فوجی حکام کا یہ روایہ دیکھ کر طے کیا کہ ہم ممکن حد تک ان قیدیوں کو تکلیف پہنچانے سے گریز کریں گے۔

کچھ ہی مدت بعد قید خانے کے اس حصے سے تبدیل کر کے ہماری ڈیوٹی ایک ایسی کوٹھڑی پر لگائی گئی، جس کے بارے میں بتایا گیا تھا کہ: ”اس میں سب سے خطرناک قیدی اور ان تمام مجرموں کا سراغہ قید ہے، جس کا نام سید قطب ہے۔“ اس قیدی کی کوٹھڑی پر تعینات ہوئے، تو ہم نے دیکھا کہ اب تک اس شخص پر اتنا تشدد کیا جا چکا تھا کہ اس کے لیے اپنے قدموں پر کھڑا ہونا تک مشکل تھا۔ اسی غرمانی کے دوران میں ایک رات اس خطرناک قیدی کی پھانسی کے احکامات موصول ہوئے، اور احکامات آنے کے تھوڑی ہی دیر بعد اس شخص کے پاس ایک سرکاری مولوی صاحب کو لایا گیا، جنہوں نے اس قیدی سے کہا: ”اپنے گناہوں کی توبہ کرو۔“ جواب میں قیدی نے کوئی لفظ منہ سے نہیں نکالا، بلکہ ایک گہری نگاہ سے ان مولوی صاحب کا چہرہ دیکھا، اور منہ وسری طرف پھیر لیا۔

اگلی صبح سرکاری احکامات کے مطابق ہم دونوں اس قیدی کے ہاتھ باندھ کر، کوٹھڑی سے باہر ایک بندگاڑی میں لے گئے۔ اس گاڑی میں دو قیدی پہلے سے موجود تھے۔ کچھ ہی لمحوں بعد یہ گاڑی پھانسی گھاٹ کی طرف روانہ ہو گئی۔ ہمارے پیچے کچھ مصري فوجی گاڑیاں تھیں، جو قیدیوں کو غالباً فرار ہونے سے باز رکھنے کے لیے ساتھ ساتھ آرہی تھیں (حالانکہ ہم جیل کی چار دیواری کے اندر ہی تھے)۔ اس فوجی قافلے میں شامل ہر سپاہی نے ذاتی پستول کے ساتھ اپنی اپنی پوزیشن سنچال رکھی تھی۔

جلاد ان قیدیوں کو پھانسی دینے کے لیے تیاریاں مکمل کر کچے تھے۔ مخصوص پھانسی گھاٹ کے تخت پر کھڑا کر کے، دوسرے دوسرا ساتھیوں کے ساتھ اس خاص شخص کی آنکھیں کالی پیوں سے باندھی اور گردن میں رساؤں دیا گیا۔ ایک چاق و چوبنڈ جلا د، اس شخص اور اس کے دوسرا ساتھیوں کے قدموں تلے تخت کو گرانے کے احکامات کا منتظر تھا۔ اس حکم کے لیے بطور علامت، ایک کالے جھنڈے کو لہرا یا جانا تھا۔

ہم صاف لفظوں میں سن رہے تھے کہ وہ تینوں قیدی تختیہ دار پر بلند آواز میں ایک دوسرے کا حوصلہ بڑھاتے ہوئے، حضرت محمد صلی اللہ علیہ وسلم اور ان کے ساتھیوں سے جنت میں ملنے کی

خوشخبری کا تبادلہ کر رہے تھے۔ اور بار بار کہہ رہے تھے: **الله اکبر وَالله الْحَمْدُ، اللَّهُ اکبر وَالله الْحَمْدُ** [الله عظیم] ہے اور تمام تعریفیں اس کے لیے ہیں۔

ان دردناک اور سانس روک دینے والے لمحات میں ہم نے ایک فوجی گاڑی کو بڑی تیزی سے اپنی طرف آتے دیکھا۔ جوں ہی ہمارے قریب پہنچ کر گاڑی کا دروازہ کھلا، تو اس میں سے ایک اعلیٰ فوجی افسر نمودار ہوا، جس نے بلند آواز میں، جلا دکوفور اپنچے ہٹنے کو کہا۔

وہ افسر تیز قدم اٹھاتے ہوئے سیدؒ کی طرف بڑھا اور اس کی گروپن سے رساہٹا نے اور انہوں سے پٹی کھونے کا حکم دیا۔ پھر کپکپاتی آواز میں سیدؒ سے یوں مخاطب ہوا: ”میرے بھائی سیدؒ، میں تمھارے پاس رحم دل صدر [جال ناصر] کی طرف سے زندگی کا تحفہ لا یا ہوں۔ صرف ایک جملہ تمھیں اور تمھارے دوستوں کو موت سے بچا سکتا ہے۔“

اس نے سیدؒ کے جواب کا انتظار کیے بغیر ایک کاپی کھوئی اور کہا: ”میرے بھائی، تم صرف یہ جملہ لکھو، میں نے غلطی کی تھی اور میں معافی مانگتا ہوں۔“ سیدؒ کے چہرے پر ایک ناقابل بیان مسکراہٹ نمودار ہوئی۔ افسر کی طرف دیکھا اور حیران کن طور پر، مطمئن لمحے میں افسر سے مخاطب ہو کر کہا:

”دنیں، کبھی نہیں۔ میں اس عارضی زندگی کو، ہمیشہ کی زندگی پر ترجیح نہیں دے سکتا۔“

فوجی افسر نے مایوسی بھرے لمحے میں کہا: ”سیدؒ، اس کا مطلب صرف موت ہے۔“

سیدؒ نے جواب دیا: ”اللہ کے راستے میں موت کو خوش آمدید، اللَّهُ اکبر وَالله الْحَمْدُ یہ جواب سیدؒ کے عقیدے کی چیختگی ظاہر کرتا تھا۔ اس سے زیادہ مکالمے کو جاری رکھنا نامکن تھا۔ افسر نے جلا دکوفور اپنی لگانے کے لیے پکارتے ہوئے اشارا کیا۔ اس آخری لمحے میں ان کی زبانوں سے جو جملہ نکلا، وہ ہم کبھی نہیں بھول سکتے: **لَا إِلَهَ إِلَّا اللَّهُ مَدْعُوٌ وَسُولُ اللَّهِ**۔

اور پلک جھکنے سے پہلے سید قطب اور ان کے دونوں ساتھیوں کے جسم، لثکتے رسول پر جھوٹ گئے۔ **اَنَا اللَّهُ وَ اَنَا مَلِيْهُ، وَ اَنَا جَاعِلُ**

شہادت پر سید مودودی کا کرب

[چودھری غلام جیلانی روایت کرتے ہیں] ”ریڈیو پاکستان سے سید قطب کی شہادت کی

خبر سنتے ہی میں بے چین ہو کر، دکھی دل کے ساتھ مولانا مودودی کے گھر اور جماعت اسلامی کے مرکزی دفتر ۵۔ اے ذیلدار پارک اچھرہ کی طرف چل پڑا۔ راستے میں مولانا گزار احمد مظاہری بھی ساتھ ہو لیے۔ مولانا نے ہمیں معمول کے خلاف اپنے دفتر میں داخل ہوتے دیکھا: میں اور مولانا گزار احمد ایک جانب کرسیوں پر بیٹھ گئے۔ مولانا کے چہرے سے شگفتگی غائب تھی۔

مولانا گزار احمد مظاہری نے کہا: ”مولانا، شہداء اخوان کی تعریت آپ سے نہ کی جائے تو اور کس سے کی جائے؟“

مجھے یاد آیا، ایک بار مولانا نے شگفتہ انداز میں فرمایا تھا: ”مجھ میں ایک بہت بڑا عیب ہے، اور وہ یہ کہ میرا چھرہ میری داخلی کیفیت کو ظاہر نہیں ہونے دیتا۔“..... لیکن آج یہ پہلا موقع تھا کہ دل کا حزن اور طبیعت کا ملال مولانا کے چہرے اور آواز سے متrouch تھا۔

مولانا نے فرمایا: ”اللہ جب کسی کو محبوب رکھتا ہے تو اسے اسی راہ سے اپنے پاس بلاتا ہے۔“

مجھے یک ایسا محسوس ہوا کہ گویا مولانا کے الفاظ ان کے آنسوؤں میں جھیگ رہے ہیں۔ کمرے میں سنا تا ساطاری تھا۔ پنچھا چل رہا تھا، لیکن روح کی آنگی طھی گویا دکھنے لگی تھی۔ ایسا دکھائی دے رہا تھا، جیسے مولانا نے آج اپنے پاسبان فکر کو رخصت دے دی تھی، اور اب وہاں فقط ایک بندہ مؤمن کا دل تھا، جو اپنے ہمراہی کے غم میں ڈوب رہا تھا۔

قدرتے تو قوف کے بعد مولانا مودودی نے فرمایا:

میرا توکل سے براحال ہو رہا ہے۔ آج صبح [۱۹۲۹ء] جب میں ناشتہ کر کے اپنے دفتر میں کام کرنے کے لیے آیا، تو مجھے اچانک ایسا محسوس ہوا گویا مجھ پر depression [افسردگی] ساطاری ہو رہا ہے۔ میں نے اخبار اٹھا کر پڑھنا چاہا، لیکن میرا دماغ، میری نگاہوں کا ساتھ نہ دے رہا تھا۔ کچھ سمجھ میں نہیں آ رہا تھا کہ مجھ پر یہ کیفیت کیوں طاری ہے؟ ذہن منتشر تھا اور کوشش کے باوجود کام میں دل نہیں لگ رہا تھا۔ میں نے روشنی گل کر دی اور بستر پر لیٹ گیا۔ دوپھر کے قریب اٹھا، تو بھی کیفیت میں وہی اضطراب رچا ہوا تھا۔ اتنے میں [بیٹھے] محمد فاروق نے آ کر اطلاع دی کہ ریڈیو سے اعلان ہوا ہے کہ سید قطب اور ان کے دو ساتھیوں کو پھانسی دے دی گئی ہے۔ تب میں سمجھا

کہ مجھ پر یہ depression کیوں طاری تھا۔ جس وقت مجھے محسوس ہوا کہ میرا دل اچانک بیٹھ رہا ہے، تو غالباً وہ وہی وقت تھا، جب سید قطبؒ کو تختیہ دار پر لٹکایا جا رہا ہو گا۔ یہاں پہنچ کر مولانا مودودی کی آواز شدتِ جذبات سے بالکل رُندھنگئی۔ ہم خاموش بیٹھے ہوئے تھے۔ مولانا نے اچانک میز پر پڑے کاغذات کی جانب ہاتھ بڑھا دیا، اور ہم سمجھ گئے کہ مولانا اس موضوع پر کچھ زیادہ بول کر اپنے صبر کا پیمانہ لبریز نہیں کرنا چاہتے اور زندگی کی مہلت کو اسی خالق کی راہ میں صرف کرنے کو مطلوب سمجھتے ہیں۔

۲۹ اگست، سہ پہر یہ یو پر سید قطب اور ان کے دو ساتھیوں کو چھانسی دیے جانے کی خبر سن کر مولانا سید ابوالاعلیٰ مودودی نے اخبارات کو یہ بیان دیا:

آن صدر ناصر نے سید قطب اور ان کے ساتھیوں کو چھانسی دے کر پوری دنیا اے اسلام کے دل میں رخْم ڈال دیے ہیں، اور اسلامی تاریخ میں اپنے لیے ایک ایسی جگہ پیدا کر لی ہے، جو کسی کے لیے باعثِ عزت نہیں ہو سکتی۔ مصری حکومت کے سارے پر ایگنڈے کے باوجود آج کوئی شخص بھی یہ باور کرنے کے لیے تیار نہیں ہے کہ العدالة الاجتماعیہ فی الاسلام (اسلام اور عدل اجتماعی) کا مصنف واقعی سزاے موت کا مستحق مجرم تھا۔ اس فعل پر دشمنان اسلام تو ضرور خوش ہوں گے، مگر کوئی مسلمان اس پر ہرگز خوش نہیں ہو سکتا۔ میں اللہ تعالیٰ سے دعا کرتا ہوں کہ وہ ان شہیدوں کی قربانیاں قبول فرمائے، اور مصر کی سرزی میں کو زیادہ عرصے تک عدل و انصاف کی نعمت سے محروم نہ رکھے۔

## ○

یاد رہے، خود سید قطب، مولانا مودودی کے علمی و فکری اثاثے کے دل و جان سے قدردان تھے۔ انہوں نے فی ظلال القرآن میں متعدد مقامات پر اس کا والہانہ اعتراف کیا ہے۔ یہاں پر صرف دو اقتباس دیے جاتے ہیں:

- ان فیقیتی اور دینی مباحث کو سمجھنے کے لیے مسلم العظیم سید ابوالاعلیٰ مودودی کی ان تحریروں کی طرف رجوع کیا جائے، جو سود، اسلام اور جدید معاشر انسانی نظاموں کے بارے میں لکھی گئی ہیں۔
- اسلام میں جہاد کی حقیقت اور دین اسلام کی حقیقت کو بیان کرنے میں ہماری مدد وہ مختصر

مگر گراں قادر پھلت کرتا ہے، جس کو ہمارے لیے مسلم العظیم سید ابوالاعلیٰ مودودی، امیر جماعت اسلامی پاکستان نے مہیا کیا ہے۔ اس کا عنوان ہے: جہاد فی سبیل اللہ۔ ضروری ہے کہ ہم اس کے چند طویل اقتباسات یہاں نقل کریں، کیونکہ تحریک اسلامی کی تغیر کے اس اہم اور دور رس نتائج کے حامل موضوع سے وہ قاری نظر نہیں بجا سکتا، جو اس موضوع کو واضح اور صحیح طور پر سمجھنا چاہتا ہو۔

اخوان المسلمون کے رہنماؤں کو جب موت کی سزا میں سنائی گئیں، تو پورا عالم اسلام غم و اندوہ کی تصویر بن کر تھرا اٹھا، یہ اس کا پہلا عمل تھا۔ دوسرا دو عمل یہ تھا کہ وہ سراپا احتجاج بن گیا۔ اور آخر وقت تک میں مصر کے ارباب اختیار کو اس ہولناک گناہ کے ارتکاب سے روکنے کی کوشش کی، مگر مشیت الہی کو یہ منظور نہ تھا۔ جن نفوس قدسیہ کی قسمت میں اللہ تعالیٰ نے شہادت کی سعادت لکھ دی تھی، وہ عالم اسلام کے احتجاج کی بنا پر اس سعادت سے کیوں کمر مروم کیے جاسکتے تھے؟ اور جن کے لیے عذاب الہی کا نوشی کھا جا پڑتا تھا، وہ اس نوشتے کی پاداش سے کیونکر بچ سکتے ہیں۔

سید قطب اور ان کے ساتھیوں کے لیے یقیناً موت کا ایک دن مقرر تھا۔ ان کی زندگی کے ساغر کے لبریز ہو کر چھلک جانے کی ایک ساعت متعین تھی، اس میں نہ تقدیم ہو سکتی تھی، نہ تاخیر۔ ان خادمان حق نے اپنی زندگیاں دین حق کی خدمت میں بسر کی تھیں اور وقت آگیا تھا کہ ان کے حسن عمل کو قبولیت حاصل ہو: **فُلَّهُ لِذُو يُكْبِيْنَا إِلَّا مَا كَفَّتَ لَنَا التَّوْبَةُ ۚ** (۵۱:۹) ”ان سے کہ، ہمیں ہرگز کوئی (بُرَائی یا بھلائی) نہیں پہنچتی مگر وہ جو اللہ نے ہمارے لیے لکھ دی ہے۔“

اللہ تعالیٰ نے ان کے لیے شہادت لکھ رکھی تھی۔ لہذا، بستر پر ایڑیاں رگڑ رگڑ کر عالم آخرت کا سفر اختیار کرنے کے بجائے وہ شہادت کا تاج سر پر رکھے، رحمت کے فرشتوں کے دوش سعادت پر سوار ہو کر اپنے پور دگار کے جوارِ رحمت میں چلے گئے۔ اس اعتبار سے سید قطب نہایت خوش قسمت تھے۔ سید قطب کی شہادت پر اہل حق اس لیے غم زدہ نہیں ہوئے تھے کہ وہ موت کی آغوش میں چلے گئے، موت کی آغوش میں تو ہر شخص کو جو پیدا ہوا ہے، جانا ہے۔ افسوس اور غم اس پر ہوا کہ اسلام اور عالم اسلام ان کی خدمات سے محرم ہو گیا۔ افسوس ان کی موت کا نہیں، افسوس عالم اسلام کی بے بی کا ہوا۔ یہ شہید ان حق خوش نصیب تھے۔ بد نصیب تو وہ تھے جو اپنے زعم میں یہ سمجھ رہے تھے کہ انہوں نے اپنے اقتدار کی راہ سے چند کائنتوں کو ہشادیا ہے۔ کیا خوب کہا تھا، آل فرعون کے ایک

آدمی نے، جو پناہیں چھپائے ہوئے تھا کہ:

اے میری قوم کے برس اقدار لوگو، آج تمھیں ملک میں اقتدار حاصل ہے اور تم جو چاہو کر سکتے ہو، مگر یہ تو بتاؤ کہ خدا کے عذاب سے تمھیں کون بچائے گا، جب کہ وہ آئے گا۔  
سید قطب اور ان کے رفقا پر تشدد اور ظلم کے پیارا توڑنے والے اور انھیں چھانسی کے پھندوں پر لٹکانے والے ذلت کی زندگی جئے اور ذلت کی موت مرے۔

اس بندہ مومن کی یہ صداحزاروں برس سے مسلسل فضائے بسیط میں گونج رہی ہے۔ یہ صدا ہر اس موقع پر نشہ اقتدار میں بد مست ان لوگوں کو چھنچھوڑتی ہے، جو اس چند روزہ زندگی کے مزے کی خاطر خدا کے دین کی طرف بلانے والوں کو اپنی راہ سے ہٹانے کے لیے اپنے اقتدار کی اندھی، بہری اور حیوانی طاقت سے کام لیتے ہیں۔

### مغربی پر اپیگنڈم کی حقیقت

پروفیسر جان کیلورٹ (شعبہ تاریخ، گیریٹن یونیورسٹی، اوہاہا، ریاست ہزارکا) کو سید قطب پر تخصص حاصل ہے۔ وہ ان کے بارے میں مغرب کے منفی پر اپیگنڈم کا جواب دیتے ہیں: ۲۰۱۰ء میں کولمبیا یونیورسٹی سے شائع شدہ اپنی کتاب *Sayyid Qutb and the Origins of Radical Islamism* میں لکھتے ہیں:

مصر کے دیہی علاقے سے تعلق رکھنے والا سادا سانو جوان سید قطب، پہلے پہل ایک سیکولر قوم پرست تھا، مگر مطالعے اور حالات کے معروضی مشاہدے نے اسے تبدیل کر دیا۔ جس کے نتیجے میں وہ اسلامی تعلیمات کی روشنی میں سماجی، معاشی اور سیاسی تبدیلی لانے کے لیے مصلح بن کر سامنے آیا۔ امریکا کے سفر نے سید قطب کو مشتعل نہیں کیا، بلکہ ان کے اسلامی سماجی، معاشی اور سیاسی مطالعے کو اور زیادہ ولائل و تقویت فراہم کی۔ درحقیقت سید قطب کے انقلابی تصورات کی تشکیل کا بیانی قصہ یہ ہے کہ: مغربی سامراجی اور مابعد نوآبادیاتی دھنس کے خلاف جدوجہد نے انھیں ظلم کے خلاف ابھارا، جس میں وہ سمارجیت، اشتراکیت، قوم پرستی اور سرد جنگ کے جر کوچلنچ کرنے کے لیے کھڑے ہو گئے۔ سید قطب نے مطالعہ قرآن سے دل بستگی اور ایثار و قربانی کا سبق حاصل کیا۔ تاہم، ان کے

انقلابی تصورات کی تشکیل میں دو چیزوں کو بنیادی دخل حاصل ہے: پہلا یہ کہ عصر حاضر اور اس کے افکار و نظریات کا وسیع تقیدی مطالعہ۔ دوسرا یہ کہ آخر مطلق ناصر کے ہاتھوں مصر کی جیلوں میں اخوان کے کارکنوں پر ہولناک مظالم۔ اس کے باوجود سید قطب کے ہاں ”تصور جاہلیت“ میں کہیں یہ بات شامل نہیں ہے کہ جاہلیت زدہ یا بے گناہ لوگوں کا قتل عام کیا جائے۔ اس لیے سید قطب کو نائن الیون یا القاعدہ سے جوڑنا، مغربی داش وروں اور مقتدر قوتوں کی کم فہمی اور کچھ روئی ہے۔

یاد رہے کہ مصر کے نوبیل انعام یافتہ ادیب نجیب محفوظ (۱۹۱۱ء-۲۰۰۶ء) نے بر ملا اعتراف کیا: ”مجھے تاریکی اور ظلمت سے نکالنے والی ہستی سید قطب ہی تھے۔“ علامہ عبدالعزیز بن باز (۱۹۱۰ء-۱۹۹۹ء) کہتے ہیں: ”سید قطب راہ خدا کے داعی تھے۔ جب اللہ نے ان کو سیدھا راستہ دکھایا تو انہوں نے قرآن کریم سے خوب لوگائی۔“

سید قطب شہید کی اخوان المسلمون سے وابستگی سے پہلے کس کو معلوم تھا کہ یہ نوجوان دنیا کی عظیم اسلامی شخصیت ہو گا، اسلام کو اس کے ذریعے روحانی طاقت حاصل ہو گی۔ اسے اصلاح معاشرہ اور اشاعتِ اسلام کی عظیم تحریک کی رفاقت کی سعادت حاصل ہو گی۔

ہذا بھائی ہونے کی حیثیت سے سید قطب ایک جانب اپنی تین بہنوں: نفسیہ قطب، امینہ قطب، حمیدہ قطب اور اکلوتے بھائی محمد قطب کی تعلیم و تربیت پر توجہ دینے کی جانب متوجہ رہے اور پانچ وقت ملازمت، صحافت اور قومی جدوجہد میں مصروف رہے۔ ۲۳ برس کی عمر میں اخوان المسلمون سے منسلک ہوئے اور ۲۷ برس کی عمر میں دس سال قید بامشقت میں جکڑ دیے گئے۔ ۲۷ برس کی عمر میں رہا ہوئے اور ۵۸ برس کی عمر میں دوبارہ گرفتار کر لیے گئے۔ اسی دوران ۵۹ برس اور ۱۱ ماہ کی عمر میں جام شہادت نوش کر کے حیات جاوداں پا گئے۔ ان کھنچن شب و روز میں وہ شادی نہ کر پائے۔ اس دنیا میں ان کی اولاد ان کی ۲۵ کتب اور ان سے فیض پانے والے لاکھوں فرزندانِ اسلام ہیں۔

سید قطب گندمی رنگ، درمیانی قامت، اکھرے بدن، بڑی بڑی روشن آنکھوں اور کشادہ پیشانی کے مالک تھے۔ یہاں ان کے بھائی بہنوں کا مختصر تعارف پیش کیا جا رہا ہے:

• نفیسه قطب (۱۹۰۳ء)، سید قطب کی بڑی بہن تھیں، ان کے شوہر بکرشافع تھے۔ اولاد میں چار بیٹے: محمد، فتحی، رفعت اور عزمی تھے، جب کہ دو بیٹیاں: فتحیہ اور مدیحہ تھیں۔ نفیسه سمیت ان کا پورا خاندان اخوان سے نسلک تھا۔ یہ بھی صدر ناصر کی قید میں رہیں۔ ۱۹۶۵ء کے دوران جیل میں سید قطب کے سامنے ان کے بھانجے رفعت ابن نفیسه کو گولی مار کر شہید کر دیا گیا۔ رفعت بی ایسی جیلوچی (ارضیات) تھے، جب کہ چھوٹے بھانجے عزمی ابن نفیسه پر اتنا تشدد کیا گیا کہ ان کا جاں بر ہونا ناممکن و کھلائی دیتا تھا۔

• محمد قطب (۲۲ اپریل ۱۹۱۹ء، اسپیوٹ، مصر - ۲۰ اپریل ۲۰۱۲ء، المعلاد، مکہ مکرمہ) سید قطب سے ۱۳ برس چھوٹے ایک ہی بھائی تھے۔ ۱۹۳۰ء میں قاہرہ یونیورسٹی سے ایم اے انگریزی کیا۔ پھر تعلیم و تربیت اور نفیسیات کو اپنے مطالعے کا موضوع بنایا۔ متعدد بار جبل میں رہے، اور بہت زیادہ تشدد پر داشت بھی کیا، بلکہ ایک عرصے تک مشہور رہا کہ شہید کر دیے گئے ہیں۔ ۱۹۷۲ء میں رہا ہوئے۔ جلاوطنی کی زندگی کا پورا عرصہ سعودی عرب میں گزارا، جہاں اعلیٰ یونیورسٹیوں سے نسلک رہے۔ پروفیسر محمد قطب کا یہ قول بہت وسعت رکھتا ہے: ”صرف سمع و اطاعت پر تربیت دینا، سپاہی اور کارکن تو پیدا کر دے گا، مگر قیادت پیدا نہیں کرے گا۔“ پھر یہ کہ: ”ہمارا سب سے بنیادی اور سب سے بڑا منشاء لوگوں پر حکم لگانا نہیں، بلکہ لوگوں کو اسلام کی حقیقت سے آگاہ کرنا ہے۔“ انہیں ۱۹۸۸ء میں شاہ فیصل عالمی ایوارڈ ملا، جب کہ انہوں نے ۳۶ علمی کتب تحریر کیں۔

• دوسری بہن ایمنہ قطب (۱۹۲۷ء - ۷ جنوری ۲۰۰۷ء)، سید قطب سے ۲۱ برس چھوٹی تھیں اور ان کے قیام امریکا کے دوران اخوان سے وابستہ ہو چکی تھیں۔ بہت ذہین، ادبیہ، شاعرہ اور افسانہ رکار تھیں۔ ان کی تخلیقات معروف ادبی رسالوں میں شائع ہوتیں۔ افسانوں کے دو مجموعے تیار الحیاہ (زندگی کا راستہ) فی الطریق (راستے میں) اور دیوان رسائل الی شہید شائع ہوئے۔ زندگی کا ایک حصہ جبل میں گزر۔ ڈاکٹر محمد کمال سنایری سے طویل عرصے تک نسبت رہی۔ ۲۰ برس کی قیدگزار نے والے ڈاکٹر کمال نے پیغام بھیجا: ”میری رہائی کا کچھ پتا نہیں، آپ نکاح کر لیں۔“ ایمنہ قطب نے جواب بھیجا: ”میں انتظار کروں گی۔“ اس طرح جب ڈاکٹر کمال رہا ہوئے تو وہ ۵۰ برس کی تھیں۔ نکاح کے چند برسوں بعد ڈاکٹر کمال دوبارہ گرفتار کر کے شہید کر دیے گئے۔

• تیسری بہن حمیدہ قطب (۱۹۳۷ء۔ ۱۹۵۲ء) سید قطب سے ۳۰ برس چھوٹی تھیں، اور یہ بھی سید قطب سے پہلے اخوان سے نسلک ہو چکی تھیں۔ ۱۹۵۲ء میں اخوان پر دارو گیر کے زمانے میں، اخوان کے متاثرہ خاندانوں کی دیکھ بھال اور مدد کے لیے تحرک تھیں۔ اسی دوران میں گرفتار ہوئیں، انھیں اخوانی خواتین سے رابطہ کاری پر تشدد کا نشانہ بنایا گیا۔ پھر ۱۹۶۵ء میں دوبارہ گرفتار کر لی گئیں اور سخت اذیت اور تشدد کے عمل سے گزریں۔ ۱۰ سال قید با مشقت سنائی گئی۔ سید قطب کی شہادت ان کی اسی قید کے دوران میں ہوئی، تاہم ۱۹۷۲ء میں رہا ہوئیں تو ان کا نکاح اخوان کے معروف اسکال اور مصنف ڈاکٹر حمدی مسعود سے ہوا۔

صبح نو طلوع ہونے کو ہے!

شہادت سے کچھ عرصہ پہلے سید قطب شہید نے عزم و ایمان کے جذبات سے لبریز یہ اشعار کہے تھے:

اے میرے دوست! تو قید و بند میں بھی آزاد ہے،  
تو سب رکاؤں کے باوجود آزاد ہے،  
اگر تو اللہ کا دامن مضبوطی سے تھامے ہے،  
تو پھر بندوں کی چالیں تیرا کچھ نہیں بگاڑ سکتیں،  
اے میرے دوست! تاریکی کے شکر فنا ہو کر رہیں گے،  
اور دنیا میں صحیح ناطلوع ہو کر رہے گی،  
تو اپنی روح کو روشن اور منور ہونے تو دے،  
وہ دیکھ! دور سے صحیح ہمیں خوش آمدید کہہ رہی ہے،  
میرے بھائی! تیرے دل پر فریب کا ایک کمزور اور ناکارہ سا تیر آ کر لگا،  
یہ تیر تھکے ہوئے بازوؤں نے تیری طرف نشانہ بنایا کہ پھینکا تھا۔  
ان شاء اللہ، یہ [ظالم] بازو ایک روز کٹ جائیں گے،  
لہذا، تو صبر واستقامت کا دامن تھامے رکھ۔  
اُس مقرر دن کے بعد یہ [ظالم] بازو، شیروں کے مکن تک نہ پہنچ سکیں گے۔

میرے بھائی! تیری ہتھیلیوں سے خون کے فوارے ابل رہے ہیں،

تیرے ہاتھوں نے ان حقیر زنجروں کے اندر شل ہونے سے انکار کر دیا ہے۔

تیرے ہاتھوں کی قربانی نے عرشِ اعلیٰ پر قبولیت پائی ہے

یہ ہاتھ، اس مہندی سے گل رنگ ہوں گے، جو کبھی بے رنگ نہ ہوگی

میرے ہم دم! آنسو ہا کر میری قبر کو ان سے ترنہ کرنا،

بلکہ میری ٹڈیوں سے، تاریک را ہوں میں بھکنے والوں کے لیے شمع روشن کرنا،

اے میرے دوست! میں معز کہ حق سے ہر گز نہیں اکتا یا،

اور میں نے ہتھیار ہر گز نہیں ڈالے،

اگرچہ جہالت اور تاریکی کے لشکر مجھے چاروں طرف سے گھیر ہی لیں،

تب بھی مجھے صحیح روشن کے طلوع ہونے کا چنتہ یقین ہے!

اللہ نے ہمیں اپنی دعوت کے لیے منتخب کیا ہے،

ہم اُس کے راستے پر ضرور گام زن رہیں گے۔

ہم میں سے کچھ نے جان دے کر اپنی نذر پوری کر دی،

اور کچھ، اس راہ و فا میں اپنے عہد و پیمان پر قائم ہیں۔

میں بھی اپنے رب اور اس کے دین پر خود کو نجاح اور کردوں گا،

اور یقین و ایمان کے ساتھ اس راہ پہ چلتا رہوں گا،

پھر اس دنیا میں کامرانی سے بہرہ ور ہوں گا، یا

اللہ کے پاس ابدی حیات سے ہم کتار ہوں گا!